

അമ്പത് വയസ്സ് കഴിഞ്ഞാൽ അവർക്ക് പെൻഷൻ കിട്ടാനുള്ള എല്ലാ സാധ്യതയുമുണ്ട്, അത് ഇപ്പോൾ കൊടുത്തുകൊണ്ടിരിക്കുന്നു. എല്ലാവർക്കും ക്ഷേമപെൻഷൻ ഉറപ്പുവരുത്തുകയെന്നുള്ളതാണ് ഈ ഗവൺമെന്റിന്റെ പ്രഖ്യാപിത ലക്ഷ്യം. അനർഹരായ ആളുകൾ വിധവാ പെൻഷൻ വാങ്ങുന്നതായി ശ്രദ്ധയിൽപ്പെട്ടിട്ടുണ്ട്, അതിന്റെകൂടി അടിസ്ഥാനത്തിലാണ് ഈ തീരുമാനം എടുത്തത്. അതുകൊണ്ട് അർഹരായ മുഴുവൻ വിധവകൾക്കും പെൻഷൻ കൊടുക്കാനുള്ള നടപടികൾ ഗവൺമെന്റ് സ്വീകരിക്കും. അനർഹരായവർക്ക് ഈ പെൻഷൻ ലഭിക്കുന്നത് തടയുകയും ചെയ്യും. അതിനുവേണ്ടിയാണ് ഈ ഉത്തരവ് ഇറക്കിയിരിക്കുന്നത്. അതുകൊണ്ട് ഇത് പുനഃപരിശോധിക്കേണ്ട ആവശ്യം ഇപ്പോഴില്ല.

#### (6) ധനസഹായം

ശ്രീ. എം. നൗഷാദ്: സർ, മത്സ്യത്തൊഴിലാളികൾക്ക് പത്തമാസക്കാലത്ത് തൊഴിലിന് പോകാൻ കഴിയാത്ത കാലഘട്ടത്തിൽ അവർക്ക് ജീവിതം മുന്നോട്ട് കൊണ്ടുപോകുന്നതിനുവേണ്ടി നൽകുന്ന സഹായമാണ് സമ്പാദ്യ സമാശ്വാസ പദ്ധതി. ഇത് 1992-ൽ തുടങ്ങിയതാണ്. ഈ പദ്ധതിയിലൂടെ ഗുണഭോക്താ വിഹിതമായി 1,500 രൂപയും കേന്ദ്ര-സംസ്ഥാന ഗവൺമെന്റുകളുടെ വിഹിതമായി 3,000 രൂപയും ചേർത്ത് 4,500 രൂപയാണ് അവർക്ക് നൽകുന്നത്. കടലോര മത്സ്യത്തൊഴിലാളികൾക്ക് മേയ്, ജൂൺ, ജൂലൈ മാസങ്ങളിലും ഉൾനാടൻ മത്സ്യത്തൊഴിലാളികൾക്ക് ജൂലൈ, ആഗസ്റ്റ്, സെപ്റ്റംബർ മാസങ്ങളിലുമാണ് ഈ തുക വിതരണം ചെയ്യുന്നത്. അത് ഇപ്പോൾ കൃത്യമായി ലഭിക്കുന്നില്ലെന്ന പരാതിയാണുള്ളത്. ഈ കോവിഡ് കാലഘട്ടത്തിൽ നമുക്കറിയാം, പത്തമാസം മാത്രമല്ല അതിന് മുമ്പുതന്നെ തൊഴിലിന് പോകാൻ കഴിയുന്നില്ല. പ്രകൃതിക്ഷോഭംമൂലവും കടലിൽപ്പോകാൻ കഴിയാത്ത സാഹചര്യമുണ്ട്. ഈ സാഹചര്യത്തിൽ, സമ്പാദ്യ സമാശ്വാസ പദ്ധതിയിൽനിന്നുള്ള ആനുകൂല്യം അവർക്ക് വളരെയേറെ പ്രയോജനകരമാണ്. അത് കൃത്യമായി ലഭിക്കുന്നില്ലെന്നുള്ള പരാതിയാണുണ്ടായിട്ടുള്ളത്. കേരളത്തിൽ 179316 തൊഴിലാളികളാണ് ഈ പദ്ധതിയിൽ അംഗങ്ങളായിട്ടുള്ളത്. 2025-ൽ ഈ പദ്ധതി അവസാനിപ്പിക്കാനായി അഞ്ചുവർഷത്തേക്ക് മാത്രമായി നിജപ്പെടുത്തിക്കൊണ്ട് കേന്ദ്ര ഗവൺമെന്റിന്റെ ഒരു ഉത്തരവുണ്ടായിട്ടുണ്ടെന്ന് പറയപ്പെടുന്നത് ഗവൺമെന്റിന്റെ ശ്രദ്ധയിൽപ്പെട്ടിട്ടുണ്ടോ; 179316 മത്സ്യത്തൊഴിലാളികൾ ഇവിടെയുണ്ടെങ്കിലും അതിലുൾപ്പെടുത്താനായി അനുവദിച്ചിട്ടുള്ള ടാർജ്ജ്, 40000 ആണ്. മത്സ്യത്തൊഴിലാളികൾക്കൊന്നും ഇത് നൽകേണ്ട, അതിനെക്കുറിച്ച് ചിന്തിക്കേണ്ട എന്ന രീതിയിൽ തികച്ചും തൊഴിലാളിവിരുദ്ധ നിലപാടാണ് കേന്ദ്രസർക്കാർ സ്വീകരിക്കുന്നത്. അതുകൊണ്ട്

ഇത് കൃത്യമായി വിതരണം ചെയ്യുന്നതിനും തൊഴിലാളികളോടൊപ്പംനിന്ന് പ്രവർത്തിക്കുന്ന സർക്കാരെന്ന നിലയിൽ കേന്ദ്രസർക്കാരിന്റെ നിലപാടുകൾ തിരുത്തിക്കുന്നതിനുംവേണ്ടിയുള്ള ഇടപെടലുകൾ നടത്തുന്നതിനും പരിശ്രമിക്കണമെന്നാണ് ഈ സബ്മിഷനിലൂടെ എനിക്ക് അഭ്യർത്ഥിക്കാനുള്ളത്.

മത്സ്യബന്ധനം, സാംസ്കാരികം, യുവജനക്ഷേമ വകുപ്പുമന്ത്രി (ശ്രീ. സജി ചെറിയാൻ): സർ, ബഹുമാനപ്പെട്ട അംഗം ശ്രീ. എം. നൗഷാദ് ഉന്നയിച്ച ഈ സബ്മിഷൻ അതീവ ഗൗരവമായി നിയമസഭ മൊത്തത്തിൽ പരിശോധിച്ച് ശക്തമായ ഇടപെടൽ നടത്തേണ്ട വിഷയമാണ്. പത്തമാസക്കാലയളവിൽ തൊഴിൽ നഷ്ടമുണ്ടാകുന്നതുമൂലമുള്ള സാമ്പത്തിക ബുദ്ധിമുട്ടുകൾ പരിഹരിക്കുന്നതിനും മത്സ്യത്തൊഴിലാളികളുടെ സമ്പാദ്യശീലം വർദ്ധിപ്പിക്കുന്നതിനുംവേണ്ടി 1992 മുതൽ നടപ്പിലാക്കിവരുന്ന പദ്ധതിയാണ് സമ്പാദ്യ സമാശ്വാസ പദ്ധതി. മത്സ്യത്തൊഴിലാളികളിൽനിന്നും നിശ്ചിത തുക (1,500 രൂപ) ഓരോവർഷവും പദ്ധതിയിൽ അംഗമാകുന്നവരിൽനിന്നും ഗുണഭോക്താക്കൾ വിഹിതമായി ശേഖരിച്ച് ബാങ്കുകളിൽ നിക്ഷേപിക്കുകയും കേന്ദ്ര-സംസ്ഥാന സർക്കാരുകളുടെ തുല്യവിഹിതമായി 3,000 രൂപയും ചേർത്ത് 4,500 രൂപ മൂന്നുതവണകളായി കടലോര മേഖലയിലെ മത്സ്യത്തൊഴിലാളികൾക്ക് മേയ്, ജൂൺ, ജൂലൈ മാസങ്ങളിലും ഉൾനാടൻ മത്സ്യത്തൊഴിലാളികൾക്ക് ജൂലൈ, ആഗസ്റ്റ്, സെപ്റ്റംബർ മാസങ്ങളിലുമായി തിരികെ നൽകും. 2021-22 വർഷത്തെ സമ്പാദ്യ സമാശ്വാസ പദ്ധതി പ്രകാരം 2020-21 വർഷം തുക സമാഹരിക്കുകയും 2021-22 വർഷം ധനസഹായം വിതരണം ചെയ്യുകയുമാണ് ചെയ്തുവരുന്നത്. മറൈൻ ഇൻലാൻഡ് മേഖലയിലാകെ, ഇവിടെ ശ്രീ. എം. നൗഷാദ് പറഞ്ഞതുപോലെ, 179376 ഗുണഭോക്താക്കളിൽ നിന്നായി 25,51,35,000 രൂപ വിഹിതമായി സ്വീകരിച്ചിട്ടുണ്ട്. ടി പദ്ധതിയിലുൾപ്പെട്ട മറൈൻ ഗുണഭോക്താക്കൾക്ക് പദ്ധതി മാർഗ്ഗനിർദ്ദേശപ്രകാരം ഒന്നാം ഗഡു ധനസഹായം ഇതിനോടകം അനുവദിച്ചുകഴിഞ്ഞു. ഉൾനാടൻ ഗുണഭോക്താക്കൾക്ക് മാർഗ്ഗനിർദ്ദേശപ്രകാരം ഒന്നാംഗഡു വിതരണം ചെയ്തിട്ടുണ്ട്. മറൈൻ മത്സ്യത്തൊഴിലാളികൾക്ക് ജൂലൈ മാസം നൽകാനുള്ള കേന്ദ്ര വിഹിതമാണ് ഇനിയും നൽകാനുള്ളത്. ഉൾനാടൻ മത്സ്യത്തൊഴിലാളികൾക്ക് ആഗസ്റ്റ്-സെപ്റ്റംബർ മാസം നൽകാനുള്ള കേന്ദ്ര-സംസ്ഥാന വിഹിതങ്ങൾ അനുവദിക്കേണ്ടതുണ്ട്. ആഗസ്റ്റ് മാസത്തെ സംസ്ഥാന വിഹിതം ഉൾനാടൻ ഗുണഭോക്താക്കൾക്ക് സമയ ബന്ധിതമായി വിതരണം ചെയ്യുന്നതിനുള്ള നടപടി സ്വീകരിച്ചുവരുന്നു. പദ്ധതി പ്രകാരം മറൈൻ ഗുണഭോക്താക്കൾക്ക് ജൂലൈ മാസത്തിൽ നൽകേണ്ട മൂന്നാം ഗഡുവും ഇൻലാൻഡ് ഗുണഭോക്താക്കൾക്ക് സെപ്റ്റംബർ മാസം നൽകേണ്ട മൂന്നാം ഗഡുവും വിതരണം ചെയ്യാൻ ആവശ്യമായ 25,51,35,000 രൂപയുടെ കേന്ദ്ര

സഹായം ലഭ്യമാക്കുന്നതിന് കേന്ദ്രസർക്കാരിലേയ്ക്ക് യഥാസമയം പ്രൊപ്പോസൽ നൽകിയിട്ടുണ്ട്. എന്നാൽ കേന്ദ്ര സഹായം ലഭ്യമായിട്ടില്ല. ഇത് ഗൗരവമായി ഇടപെടേണ്ട ഒരു പ്രശ്നമാണ്. കഴിഞ്ഞ രണ്ട് വർഷമായി കേന്ദ്ര സർക്കാർ സമ്പാദ്യ സമാശ്വാസ പദ്ധതിക്ക് സാമ്പത്തിക സഹായം അനുവദിച്ചില്ലെങ്കിലും സംസ്ഥാന ഗവൺമെന്റ് 54.84 കോടി രൂപ അനുവദിച്ച് മത്സ്യത്തൊഴിലാളികളെ സഹായിക്കുന്ന സമീപനം സ്വീകരിച്ചിട്ടുണ്ട്. 98.26 കോടി രൂപയാണ് സമ്പാദ്യ സമാശ്വാസ പദ്ധതിപ്രകാരം കേരളത്തിന് കേന്ദ്രസർക്കാരിൽനിന്ന് ലഭിക്കേണ്ട കിഴിശ്ശിക തുക. ശ്രീ. എം. നൗഷാദ് പറഞ്ഞത് വളരെ ഗൗരവമായ വിഷയമാണ്. നീല വിപ്ലവം പദ്ധതിയിൽ ഉൾപ്പെടുത്തി നടപ്പിലാക്കിയിരുന്ന സമ്പാദ്യ സമാശ്വാസ പദ്ധതി 2020-21 മുതൽ പ്രധാന മന്ത്രി മത്സ്യ സമ്പദ് യോജന പദ്ധതിയിൽ ഉൾപ്പെടുത്തിയാണ് നടപ്പാക്കുന്നത്. ഇതിന്റെ ഭാഗമായി കേന്ദ്ര സർക്കാരിൽനിന്ന് 24-4-2021-ൽ വിവിധ സംസ്ഥാനങ്ങളിലെ ഫിഷറീസ് സെക്രട്ടറിമാർക്ക് ലഭ്യമാക്കിയ കത്തിൽ രാജ്യമൊട്ടാകെയുള്ള 18 മുതൽ 60 വയസ്സുവരെയുള്ള ബി.പി.എൽ. വിഭാഗത്തിൽപ്പെട്ട ആറ് ലക്ഷം മത്സ്യത്തൊഴിലാളികൾക്ക് മാത്രമായി അഞ്ച് വർഷത്തേയ്ക്ക് പദ്ധതി നടപ്പാക്കാനാണ് തീരുമാനിച്ചിട്ടുള്ളത്. യഥാർത്ഥ ഗുണഭോക്താക്കളെ അതത് സംസ്ഥാനങ്ങൾ തെരഞ്ഞെടുക്കേണ്ടതാണെന്നും 2021-22-ൽ പദ്ധതി ആനുകൂല്യത്തിന് കേരളത്തിൽ ലഭ്യമാക്കിയിട്ടുള്ള ടാർജ്ജ് പ്രകാരം പ്രൊപ്പോസൽ ലഭ്യമാക്കേണ്ടതാണെന്നും നിർദ്ദേശിക്കുന്നുണ്ട്. കേന്ദ്രസർക്കാർ ലഭ്യമാക്കിയ ടാർജ്ജ് പ്രകാരം കേരളത്തിലെ 40000 മത്സ്യത്തൊഴിലാളികൾക്ക് മാത്രമേ ഈ ആനുകൂല്യം ലഭിക്കുകയുള്ളൂ. അതനുസരിച്ച് 40000 പേർക്ക് നിജപ്പെടുത്തി പ്രൊപ്പോസൽ ലഭ്യമാക്കാൻ കേന്ദ്രസർക്കാർ നിർദ്ദേശിച്ചിരിക്കുകയാണ്. അതിന്റെ ഭാഗമായി മത്സ്യത്തൊഴിലാളി എ.പി.എൽ. ആണോ ബി.പി.എൽ. ആണോ എന്ന് നോക്കിയല്ല ഈ പദ്ധതി നടപ്പാക്കാൻ കഴിയുന്നത്. തീരദേശത്തിന്റെ സാമ്പത്തിക പിന്നോക്കാവസ്ഥ പരിഗണിച്ചും എല്ലാ വിഭാഗം മത്സ്യത്തൊഴിലാളികളെയും പ്രത്യേകിച്ച് ടോളിംഗ് നിരോധന കാലയളവിൽ തൊഴിൽ നഷ്ടമുണ്ടാകുമെന്ന വസ്തുത കണക്കിലെടുത്തും കടലോരം, ഉൾനാടൻ ഭേദമില്ലാതെ എല്ലാ മത്സ്യത്തൊഴിലാളികൾക്കും മത്സ്യം വിൽക്കുന്ന വനിതകൾക്കും നിലവിൽ സംസ്ഥാനത്തെ പദ്ധതിയുടെ ആനുകൂല്യം നൽകുന്നുണ്ട്. അതിന്റെ കണക്കുപ്രകാരം ഏതാണ്ട് 179000-ത്തോളം മത്സ്യത്തൊഴിലാളികൾക്ക് നൽകുന്ന ഈ പദ്ധതി 40000 ആയി വെട്ടിക്കുറയ്ക്കുമ്പോൾ വലിയ തോതിലുള്ള ക്രൈസിസ് കേരളത്തിന്റെ തീരമേഖലയിൽ വരാൻപോകുന്നു. ഇതിനെതിരായി ശക്തമായ നിലപാട് സ്വീകരിക്കേണ്ടതായിട്ടുണ്ട്. കേന്ദ്ര വിഹിതം 40,000 മത്സ്യത്തൊഴിലാളികൾക്കായി നിജപ്പെടുത്തിയുള്ള കേന്ദ്ര തീരുമാനം ഉചിതമല്ല. ഈ

ആനുകൂല്യം പദ്ധതിയിൽ അംഗമാകുന്ന എല്ലാ ഗുണഭോക്താക്കൾക്കും അനുവദിക്കണമെന്നാണ് സംസ്ഥാന സർക്കാരിന്റെ നിലപാട്. ഇതിന് പ്രതിപക്ഷവും ഭരണപക്ഷവും യോജിച്ച് നിലപാട് സ്വീകരിക്കണം. ഈ വിഹിതം നൽകുന്നതിനുവേണ്ടിയുള്ള ശക്തമായ സ്വാധീനം കേന്ദ്ര സർക്കാരിന്റെമേൽ ചെലുത്തുന്നതിന് ബഹുമാനപ്പെട്ട എം.പി.-മാരുടെ ശ്രദ്ധയിൽ ഇക്കാര്യങ്ങൾ കൊണ്ടുവന്നിട്ടുണ്ടെന്നുള്ളതാണ് മറുപടിയായി പറയാനുള്ളത്.

[അദ്ധ്യക്ഷവേദിയിൽ മി. സ്പീക്കർ]

#### (7) ആലുവ ജില്ലാ ആശുപത്രി

ശ്രീ. അൻവർ സാദത്ത്: സർ, ആലുവ നിയോജകമണ്ഡലത്തിലെ ആലുവ താലൂക്കാശുപത്രി 2018-ൽ ജില്ലാ ആശുപത്രിയായി ഉയർത്തിയെങ്കിലും നിലവിൽ ഇപ്പോഴും താലൂക്കാശുപത്രിയുടെ നിലവാരത്തിലുള്ള സ്റ്റാഫ് പാറ്റേണാണ് നിലനിൽക്കുന്നത്. ഈ ആശുപത്രിയിൽ ആവശ്യമായ ജീവനക്കാർക്കുള്ള അധിക തസ്തിക സൃഷ്ടിക്കുന്നതിനുവേണ്ടി 2018-നശേഷം പലപ്പോഴായി നിയമസഭയുടേയും അതത് സമയത്തുള്ള ആരോഗ്യ വകുപ്പുമന്ത്രിമാരുടേയും ശ്രദ്ധയിൽപ്പെടുത്തിയിട്ടും ഇതുവരെ സ്റ്റാഫ് പാറ്റേൺ ഉയർത്താൻ സാധിക്കാത്ത സാഹചര്യമാണുള്ളത്. പാവപ്പെട്ട സാധാരണക്കാരായ ആളുകൾ ആലുവ ജില്ലാ ആശുപത്രിയെ ആശ്രയിച്ചാണ് അവരുടെ ചികിത്സയും മറ്റ് കാര്യങ്ങളുമായി മുമ്പോട്ടുപോകുന്നത്. ജില്ലാ ആശുപത്രിയായി ഉയർത്തിയെങ്കിൽത്തന്നെയും ജില്ലാ ആശുപത്രിയിലെ സ്റ്റാഫ് പാറ്റേൺ ഇല്ലാത്തതുകൊണ്ട് സ്വാഭാവികമായും ചികിത്സ്ത് അസൗകര്യമുള്ളതായി പലപ്പോഴും വലിയ പരാതി ഉയരുന്ന സാഹചര്യം ഉണ്ടായിട്ടുണ്ട്. കേരളത്തിൽത്തന്നെ മാതൃകയായി പ്രവർത്തിക്കുന്ന ഡയാലിസിസ് സെന്ററാണ് ഇവിടെയുള്ളത്. അവിടെ ടെക്നീഷ്യന്റെ രണ്ട് തസ്തികകൾ അനുവദിച്ചിട്ടുണ്ട്, നാളിതുവരെ നിയമനം നടത്തിയിട്ടില്ല. നഴ്സിംഗ് അസിസ്റ്റന്റ്-മൂന്ന്, ഹോസ്പിറ്റൽ അറ്റൻഡന്റ്-മൂന്ന്, പാർട്ട് ടൈം സീപ്പർ-രണ്ട് എന്നീ തസ്തികകൾ ഒഴിഞ്ഞുകിടക്കുന്നു. കേരളത്തിലെതന്നെ ഹീമോഫീലിയ ടീറ്റ്മെന്റ് സെന്ററാണ് ആലുവയിലുള്ളത്. അവിടെ താൽക്കാലിക ജീവനക്കാരെ നിയമിച്ചാണ് മുമ്പോട്ടുപോകുന്നത്. അവിടേയ്ക്ക് രണ്ട് സ്ഥിര ജീവനക്കാരെ ആവശ്യമുണ്ട്. ദിവസേന പോസ്റ്റ്മോർട്ടങ്ങൾ നടക്കുന്ന ആശുപത്രിയാണ്. അവിടെ ഉണ്ടായിരുന്ന ഫോറൻസിക് സർജനെ എറണാകുളത്തേയ്ക്ക് മാറ്റിയതിനുശേഷം ആ തസ്തിക ഒഴിഞ്ഞുകിടക്കുകയാണ്. ഇവിടെ ഫോറൻസിക് സർജൻ ഉണ്ടാകേണ്ടത് ഏറ്റവും അനിവാര്യമാണ്. ജില്ലാ ആശുപത്രിയുടെ നിലവാരത്തിൽ ഉയരണമെങ്കിൽ അവിടെ ഏകദേശം 170-ഓളം പുതിയ തസ്തികകളാണ് വേണ്ടത്. ബഹുമാനപ്പെട്ട മന്ത്രി ഇടപെട്ടുകൊണ്ട് ജില്ലാ ആശുപത്രിയുടെ തസ്തികകൾ അനുവദിച്ചു തരണമെന്നാണ് ഈ സബ്മിഷനിലൂടെ അഭ്യർത്ഥിക്കാനുള്ളത്.